

# Xroon tsikjin ndo Pablo xrue'nen ndo sen ste tjajna Galacia

**Ndo Pablo ikjin ndo xroon  
kuayé'e ni'ngo nunte Galacia**

**1** <sup>1</sup>Jan'an, Pablo, Ncháina Jesucristo kuinche'ena ndo nta'a xrée ndo Dio ko je'a chujni nunte nti'i kuinche'ena. Na'i. Jan'an kuinche'ena ndo Jesucristo ko Ndotáina Dio, ndo juinchexechón ndo Jesús. <sup>2</sup>Jan'an ko kain sen kichuuna steki'an nti'i xruan'anna juajna ngajin sen ni'ngo nunte Galacia. <sup>3</sup>Ndotáina Dio ko Ncháina Jesucristo sinchenchaonnta ndo ko juaxruxin tsake'enta. <sup>4</sup>Ndo Jesucristo kuenxin ndo ixi jaña ixi xrokuitjáñaxin'ana kondeexin nge'e ña'i jii nunte xasintajni ixi jaña jueña Ndotáina Dio. <sup>5</sup>Ndotáina Dio tikinixin'en ndo kain juasaya kain nchakon. Jaña tson'en.

**Naáko naa chijni  
nduaxin, tsechonxinni**

<sup>6</sup>Jan'an tsango chonda juachjaon ixi ja'anta taka jítjáña'anta ti kuetuan'an ndo Dio, ndo kuiya'anta ixi tsango tjua'anta ndo Cristo,

ko jai ja'anta rirue'énta inaa chijni ti xraxaonnta tsooméxin jíanta. <sup>7</sup>Ko je'a nduaxin jii inaa chijni tajon juachaxin tsechónna kain nchakon. Na'i. Jan'an ndachrjan ixi kaxin na tjau na sintaya'antana ko jaña tsindoxinnta chijni tjintee ne'e ndo Cristo, chijni tajon juachaxin tsechónxinni kain nchakon. <sup>8</sup>Ko siá xrojan ngisen o jan'anna o naa sen ángel tsi'xin ngajni sintakuan'annta inaa chijni xrondachro sen tsachrjengíexin ti ndakua'i juinche'enta, ko je'a xraje'o ti jintakuan'annanta, sen me'e tsitsingata'a sen nchijíi jíee ndo Dio. <sup>9</sup>Ko ó sa'ó ndachrjan ko jai íjngo: Siá naa chujni sintakuan'annta naa chijni je'a xraje'o chijni tachrjengíexin ti jié sinkani, ti ja'anta ó kuaye'enta, ni me'e ndo Dio tsjankata'a ndo na ijie kain nchakon.

<sup>10</sup>Ko jai, ¿á tja'on jan'an ixi chujni tsitikaon na nge'e nta'a o ndo Dio tsitikaon ndo?, o, ¿á tja'on ixi chujni sinche'e juaxruxin nge'e nta'a? Siá me'e

xrokjuinta'a jan'an, í je'a naa nchexrée ndo Cristo jan'an.

**Ndo Dio kuinche'e  
ndo ndo Pablo**

<sup>11</sup> Kichuuna, jan'an ntano'anta ixi chijni tajon juachaxin toméexin ti sínká chujni ti juintakuan'annta, chijni me'e je'a naa chujni juinchéña chijni. <sup>12</sup> Ko jan'an xro'an chujni chjána chijni ko xro'an ngisen juinchekuanna. Na'i, Ndo Jesucristo juinchenóna ndo chijnie ndo.

<sup>13</sup> \*Ja'anta ó kuin'ennta nge'e juinta'a ó seno, ti jan'an batitika'on ley ne'e sen judío, méxin kuarua'a ko bakon'ín sen bakitikaon chijnie ndo Cristo ko tja'on xrokuitjáña sen. <sup>14</sup> \*Ko jan'an nchakon bakitika'on ley ne'e sen judío, jan'an ícha bakitika'on ixi kain sen tjanána, sen yaxinki'an nano, ko ícha banta'a nge'e tsiketuan'an sen tachrí'ina xranchrjen. <sup>15</sup> \*Ko nchakon jueñaon ndo Dio, je'e ndo kuinche'ena ndo ti xrariao tse'e janána ko tsango jueñaona ndo méxin kuiya'na ndo. <sup>16</sup> Ko je'e ndo Dio juakona ndo Chjen'en ndo ixi jan'an xrojuintekuan'an chijnie xjan ngajin chujni je'a judío. Ko nchakon me'e jan'an xro'an chujni juanchangi'a á sinta'a xrée ndo o na'i. <sup>17</sup> Ko juí'a ngajin sen sa'ó banche'e ixra xranchi apóstol, sen jii tjanya

Jerusalén. Jan'on tuinxin sakjui nunte Arabia, ko tjume'e ikjanna tjanya Damasco.

<sup>18</sup> \*Ko kuatsinga níi nano, tjume'e sakjui Jerusalén ixi tsichuxin ndo Pedro ko nti'a bake'e tena'ó nchakon. <sup>19</sup> Ko bikon'a ikaxin sen apóstol; je'o bikon ndo Jacobo, ndo kichuu Ncháina. <sup>20</sup> Ndo Dio jitsje'e ndo ixi nduaxin nge'e ikjin.

<sup>21</sup> Tjume'e sakjui no tjanya Siria ko tjanya Cilicia. <sup>22</sup> Ko sen kichuuna titikaon Ndo Cristo ste ni'ngo Judea xranai'a chuxinna sen. <sup>23</sup> Je'o tsikin'en sen ixi ngisen tjaun sa'ó xrokónaxón sen ko barué'e sen ko tjaun naaxrokuitjáñaxón chijni me'e, jai je'e ndo tjako ndo chijni tajon juachaxin tsechónxinni, ko chronga ndo ixi xrochúntiani Ncháina. <sup>24</sup> Ko kuajon sen juasaya ngajin ndo Dio ixi jan'an ó titika'on Ncháina Jesucristo.

**Sen sa'ó kuayé'e ixra apóstol  
kuayé'e sen ndo Pablo**

**2** <sup>1</sup> \*Kuatsinga tenoó nano, tjume'e íjngo sakjui tjanya Jerusalén ko sabiki'an ndo Bernabé ko kaxon ndo Tito. <sup>2</sup> Jan'an ikjui nti'a ixi ndo Dio juako'na ndo ixi xrokonda itsji tjanya Jerusalén, ko imao juao je'o sen ícha tituan'an, sen tjako chijnie Ncháina ko ntatjan sen nge'e tjako'a sen je'a judío. Jaña

1:13: Hch. 8:3; 22:4, 5; 26:9-11. 1:14: Hch. 22:3.

1:15: Hch. 9:3-6; 22:6-10; 26:13-18. 1:18: Hch. 9:26-30. 2:1: Hch. 11:30; 15:2.

nichja ixi tjaun'a xrondachro sen xruenxon juinta'a ixra ko jaña tsikonni ixi naakua naa nge'e tjakona. <sup>3</sup>Ko ndo Tito, ndo chrjiki'an, je'e ndo tjajna griego ndo, juincheckateya'i sen ndo ixi xrokua ndo chji'e ni judío. <sup>4</sup>Maski kaxin sen ndachro ixi kichuuna sen ko je'a nduaxin. Ni me'e imao tsijike'e na ngakjen'en sen kichuuna ixi stesaya na xranchi tajonni juasaya<sup>a</sup> ngajin ndo Cristo ko ti tjaun na íjngo xrokjanna tsitikaonna ley. Ni me'e tjaun na xrokua sen kichuuna chji'e ni judío. <sup>5</sup>Ko ninaa nchín kuitikaon'ana sinta'ana ti ndachro na ixi tjaun'ana tsintu'enta chijni tajon juachaxin tsechónni kain nchakon.

<sup>6</sup>Ko sen ni'ngo titaon'en sen kichuuna, xro'an nge'e natjúa juako'na sen. Ko jan'an kondana'i á nduaxin tituan'an sen o na'i ixi jan'an nóna ixi ndo Dio tinche'a ndo kaxion chujni ixi á no'e o á noe'a. <sup>7</sup>Ko sen tituan'an, je'e sen kuitikaon sen ixi jan'an kuetuanna ndo Dio sintakuan'an chijni jian ni je'a judío, xranchi kaxon ndo Pedro kuituen'en ndo sinchekuen'en ndo ni judío. <sup>8</sup>Ko ndo Dio xruan'an ndo ndo Pedro xranchi apóstol sinchekuen'en ndo sen judío, ko je'e ndo Dio kaxon xruan'anna ndo xranchi apóstol ne'e ni je'a judío.

<sup>9</sup>Méxin, ndo Jacobo, ndo Pedro ko ndo Juan, sen me'e tituan'an

sen kichuuna, kuitikaon sen ixi ndo Dio chjána ndo ijie juachaxin tsjako chijnie ndo. Ko chjána sen itjáa sen ko juinche'e sen juaxroxin ixi jan'an ko ndo Bernabé itsjina sintakuan'anna ni je'a judío ko je'e sen sinchekuen'en sen ni judío. <sup>10</sup>Je'o juanchianana sen xrotjáñana'ina ixi tsingijna sen nóa, ko me'e ícha nta'ana, kain nchakon tjingijnana sen nóa.

#### **Ndo Pablo kuyakutee ndo ndo Pedro**

<sup>11</sup>Ko nchakon kuiji ndo Pedro tjajna Antioquía, jan'an kuyakutee ndo ixi je'a jian jinche'e ndo. <sup>12</sup>Ixi ícha sa'ó banekao ndo ikaxin sen kichuuna, sen je'a judío, ko nchakon kuiji kaxin sen kichuuna xruan'an ndo Jacobo, sen judío, ndo Pedro ó konchjino ndo ko í bajinekao'a ndo sen je'a judío ixi xrakon'en ndo sen kichuuna judío, sen titikaon ixi xrokonda tsaani chji'eni.

<sup>13</sup>Ko sen kichuuna judío kaxon juinche'e sen xranchi ndo Pedro, ko kaxon ndo Bernabé jaña juinche'e ndo. <sup>14</sup>Ko nchakon bikon jan'an ixi stenche'a sen xranchi nchekuainana chijni jian ne'e Ncháina, ntatjan ndo Pedro ko stetin'en kain sen ni'ngo: "Ja'a judíoa, ko rinche'e xranchi nche'e ni je'a judío ko kaxon nche'a xranchi sen judío.

<sup>a</sup> 2:4 *juasaya* respeto, honor

¿Xranchi tjauan sinchekateya sen je'a judío sinche'e sen xranchi sen judío?"

**Tsechonna síá je'o  
xrochuntiana ngajin Ncháina**

<sup>15</sup> Jainá xra jungíexonna judíona, je'a xranchi ikaxin ni tjajna jii ngata'a xasintajni, ni je'a judío, ni ndako'a nche'e.

<sup>16</sup> \*Ko noína ixi chujni jua'i tsoomé'e jíee nā síá tjaun nā sinche'e nā kaxin xra xranchi ndachro ley. Na'i. Je'o tsoomé'e ijie síá xrochuntiana ndo Jesucristo. Kaxon jaina titika'onna ndo Jesucristo, jaña me'e tsoomé'e jíeina ixi chuntiana ndo Jesucristo ko je'a ixi sinche'ena ixra ndachro ley ixi síá tsitikaonna ley, jua'i tsoomé'e jíee chujni.

<sup>17</sup> Síá tjaunna ixi Ndotáina Dio sinchemé'e ndo jíeena ixi titika'onna ndo Cristo, ko tjume'e tikonni ixi chondana ijie. A me'e xrondachro ixi ndo Cristo nchekateyana ndo sinche'ena ti ndako'a. Na'i, je'a jaña. <sup>18</sup> Síá ó kuintu'ena ti tetuan'an ley ko tjume'e ikjan tsitika'onna ley, me'e ché nduaxin tsamana ijie. <sup>19</sup> Ko jan'an ixi ti tituan'an ley ndakuen'enna ko jai ley í jua'i tsituanna ixi jai tsaríchon ixi juachaxien ndo Dio. <sup>20</sup> Ixi kuen'enna xranchi kuen'en ndo Cristo nganito ntacru ko jai jan'an í tetuan'i गया aséenna.

Na'i, jai ndo Cristo tituan'an ndo. Ko jai ti nta'a, nta'a xranchi chujni stechón, ixi chuntia ngajin chjen'en ndo Dio, ndo Cristo, ixi je'e ndo tjua'na ndo ko kutuexin ndo kuen'en ndo ixi jan'an.

<sup>21</sup> Ko jan'an jua'i xrondachrjan ixi xro'an tjintee juachaxien ndo Dio, ko jan'an titika'on ixi juachaxien ndo Dio bingijnana, ixi síá kondeexin ti tetuan'an ley xrokoméexin ijie, me'e íxro'an tjintee ti kuen'en ndo Cristo ixi jaina.

**Tsitikaonni ley o  
xrochúntiani ndo Cristo**

**3** <sup>1</sup> Kichuuna tjajna Gálatas, tsango nintana.

¿Ngisen juntaya'anta ixi í tsitikakon'anta chijni nduaxin? Jan'anna juako'ananta jian xranchi kuenxin ndo Cristo nganito ntacru. <sup>2</sup> Tjate'enta, ¿á kuayéexinnta Espíritue ndo Dio ixi kuitikaonnta ley tsiketuan'an ndo Moisés?, o, ¿á kuaye'enta Espíritu ixi kuitikaonnta chijni jian kuin'ennta? <sup>3</sup> ¿Sonda tsango nintana? Síá ó kuitikaonnta chijnie ndo Dio ixi juachaxien Espíritue ndo, ¿sonda jai tjaunnta xrochuntianta nge'e xraxaon ja'anta, a me'e sinchemé'e ti ndakua'i juinche'enta? <sup>4</sup> ¿Á xro'an junta'anta ti tangi kon'annta nchakon kuitikaonnta chijni jian ne'e ndo Cristo? Xrokonda xraxaonnta ixi je'a xruenxon.

<sup>5</sup>Nchakon ndo Dio kuajon ndo Espíritue ndo ko juinche'e ndo itsjé nge'e jian bikonta, ¿sonda jaña juinche'e ndo? Juinche'e ndo ji'i, je'a ixi tsango kuitikaonnta ley. Na'i. Jaña juinche'e ndo ixi chuntianta chijni jian kuin'ennta.

<sup>6</sup>\*Ndo Abraham chuntia ndo ndo Dio, méxin ndo Dio ndachro ndo jian ndo Abraham.

<sup>7</sup>\*Méxin, xrokonda tsono'anta ixi sen nduaxin chuntia ndo Dio, sen me'e nduaxin chjen'en ndo Abraham. <sup>8</sup>Xroon jitaxin chijnie ndo Dio tsichronga ó seno ixi ndo Dio kaxon xrojuinchemé'e ndo jíee sen, sen je'a judío ixi chuntia sen ndo Dio. Jaña sa'ó ndo Dio tsindache ndo ndo Abraham: “Kainxin chujni tjajna tsonchaonxin na ixi ja'a chuntiana.” <sup>9</sup>Méxin, kain sen chuntia ndo Dio xraje'o tsonchaonxin sen xranchi ndo Abraham ixi chuntia ndo.

<sup>10</sup>Kain sen xraxaon ixi tsoMéxin jíee sen ixi tsitikaon sen ley tsikjin ndo Moisés, sen me'e ndo Dio tjankata'a ndo sen ijie ixi ndachro xroon chijnie ndo Dio: “Kain ni tsitikaon'a kain nge'e jitaxin ley, ni me'e tsjankata'a ndo Dio ijie.”

<sup>11</sup>Méxin, ngisen tjaun tsitikaon ley jua'i tomé'e ti ndako'a nche'e sen ngajin ndo Dio ixi nduaxin ndachro xroon jitaxin chijnie ndo Dio: “Sen tsontjúá aséen ixi chuntia<sup>b</sup> sen ndo Dio, sen me'e

tsechón sen kain nchakon.” <sup>12</sup>Ko ley ndachro'a ixi xrochúntiani ndo Dio. Ndachro xroon chijnie ndo Dio: “Ni titikaon ley ixi ley me'e tsechónxin na.”

<sup>13</sup>Ndo Cristo kuantsexinna ndo ti xrobikaonxinna kondee ley. Ndo Cristo kuenito na ndo ntacru kondeexin jíeina. Ixi ndachro xroon chijnie ndo Dio: “Ndo Dio tsjankata'a ndo ijie kain ni tenito naa ntāa.” <sup>14</sup>Jaña kon'en ixi ti tsindachro ndo Dio, tsonchaon ndo Abraham, ko kaxon tsjacha ni je'a judío tsonchaon na ixi je'e na kuenxin ndo Cristo Jesús. Ko jaña kainna tsayé'ena Espíritue ndo Dio ixi chuntiana ndo ixi jaña tsindachro ndo.

#### Ley ko nge'e ndachro ndo Dio xrokuayé'e chujni

<sup>15</sup>Kichuuna, ndachrjan naa nge'e xranchi naa chujni. Nchakon naa chujni tsijnchekonchjian naa xroon ndachro ngisen tsayé'e kain nge'e chóna na, ko xroon me'e siá chóna firme na, í jua'i tsoMé'e o tsindoxin. <sup>16</sup>Méxin, ndo Dio tsindache ndo ndo Abraham ixi tsajon ndo naa nge'e tsayé'e chujni juachaxin tsachrjenixin ndo. Ko xroon chijnie ndo Dio nichja'i ixi kain chujni tsayé'e na me'e. Na'i. Ndachro ixi naa ndo tsachrjenixin ndo Abraham tsayé'e juachaxin me'e, ko me'e, ndo Cristo. <sup>17</sup>Ti ndachrjan me'e:

<sup>b</sup> 3:11 *chuntia* tener fe

3:6: Ro. 4:3. 3:7: Ro. 4:16.

Ndo Dio tsindache ndo ndo Abraham naa nge'e nduaxin tsayé'e ndo, ko ji'i xranchi naa xroon chónda firme ndo Dio. Ko kuatsinga noó ciento ko ikánte nano ko tjume'e kuii ley ne'e ndo Moisés. Ko ley me'e jua'i sinchemé'e nge'e tsindachro ndo Dio ó sa'ó ko xrondachro'a ixi tjinte'a. <sup>18</sup>\*Ko siá xrokuitikaonna ley me'e, ixi xrokuajon ndo Dio nge'e ndachro ndo, me'e í tjinte'a nge'e tsindachro ndo ó sa'ó. Ko ndo Dio tsindache ndo ndo Abraham ixi nduaxin tsayé'e ndo naa nge'e ixi je'e ndo Abraham chuntia ndo ndo Dio ko me'e xro'an nge'e xroxenka 'na.

<sup>19</sup>Méxin, ¿nge'e tsonda ley tsikjin ndo Moisés? Ndo Dio tsikajon ndo ley me'e ixi tsonoexin na ti ndako'a kuanche'e na. Ji'in tsochrje'en tsija ngisen tsachrjenixin ndo Abraham, naa sen tsikinche'e ndo Dio, ko jaña xroxetja ti tsindachro ndo Dio. Ko ley me'e tsichronga sen ángel ko ndo Moisés je'o tsikjin ndo. <sup>20</sup>Ko xro'an ngisen nichjaxin ndo Dio ngajin ndo Abraham ixi ndo Dio je'o ndo nichje'e ndo ndo Abraham.

### Sonda bake'e ley

<sup>21</sup>Ko, ¿á ley tingakuenxin ti nge'e ndachro ndo Dio tsajon ndo? Na'i. Siá xrobake'e naa ley xrokuajon juachaxin tsechónxinni kain nchakon, ko

me'e xrokoméexin jéjna siá xrokuitikaonna nge'e tetuan'an ley me'e. <sup>22</sup>Ko xroon jitaxin chijnie ndo Dio ndachro ixi ti ndako'a nche'e chujni me'e tituan'an ngaya aséen. Ko jaña je'o sen chuntia ndo Jesucristo, sen me'e tsayé'e sen ti ndachro ndo Dio tsajon ndo.

<sup>23</sup>Ko ti xrachonda'ina ndo Cristo, ley baketuaina stechuenjana xrokonoxin ti xrochuntiana Ncháina Jesucristo. <sup>24</sup>Ko ley me'e baketuaina xranchi naa chujni tetuen'en ichjan ti tsija Ncháina Cristo. Ko jaña chuntiana ndo Cristo me'e chao tsonchjiñe'ena ngajin ndo Dio. <sup>25</sup>Ko jai ó kuii ndo Cristo ko jaina chuntiana ndo, méxin ley ínai'a tsetuajna.

<sup>26</sup>Méxin jai kainnta chuntianta ndo Jesucristo, jai kainnta ó chjen'en ndo Dio ja'anta. <sup>27</sup>Ko kainnta ti bikitéexinta nombre ndo Cristo, jai nche'enta xranchi nche'e je'e ndo. <sup>28</sup>Méxin jai, í tjinte'a á ni judío o ni je'a judío, o á ni nche'e ixra o á ni tetuan'an o á ni xi o ni nchri. Kainna chjen'en ndo Diona ixi naakua ndo Cristo tikinixinna. <sup>29</sup>\*Ko ti tikinixin'enna ndo Cristo, me'e nduaxin tsikachrjenixinna ndo Abraham ko tsayé'ena nge'e tsindachro ndo Dio tsajon ndo.

**4** <sup>1</sup>Ti tja'on xrondachrjan me'e ji'i. Naa chjan nchakon tsikitu'e xjan nge'e

kuachón<sup>a</sup>nda ndotée xjan, xjan me'e xran<sup>chi</sup> naa ni nche'e ixra jii xjan, ixi xrachjan xjan, maski nduaxin je'e xjan tituen'en xjan kain nge'e. <sup>2</sup>Ste ni tayakon'en xjan ko tayakon'en na ixra ne'e xjan tsitjaja nchakon tsindachro ndotée xjan tsayé'e xjan kain nge'e tikinixin'en xjan. <sup>3</sup>Ko jaña bakon'en ngajinna kaxon nchakon xrakuichuxin'ana ndo Cristo, jaña batitikaona kain nge'e tajon nunte xasintajni.<sup>c</sup> <sup>4</sup>Ko kuitjaja nchakon tsindachro ndo Dio, xruan'an ndo Chjen'en ndo kuii xjan, jongéxin xjan naa nchri, ko je'e xjan kuitikaon xjan kain nge'e tituan'an ley kuayé'e ndo Moisés. <sup>5</sup>\*Jaña kuii xjan ixi sinchemé'e xjan ti ndako'a juntu'una ixi baketuaina ley me'e. Ko jaña ndo Dio kuayei<sup>a</sup>na ndo xran<sup>chi</sup> chjen'en ndo.

<sup>6</sup>Méxin, ndo Dio ixi tsjakoxin ndo ixi jaña chjen'en ndo, xruan'an ndo Espiritue Chjen'en ndo, ndo Jesucristo, ixi xrochondana Espiritu ngaya asée<sup>a</sup>ina, ko Espiritu me'e tiyexinna ndo: "Ndotána ja'anta." <sup>7</sup>Méxin ja'anta chjen'en ndo Dio, je'a naa xi nche'e xra tetuan'i ko ja'anta ó chjen'en ndo Dio méxin tikinixin'annta tsaye'enta kain ti chonda ndo Dio ixi titikaonnta ndo Jesucristo.

### Ndo Pablo yaa ndo juachjaon ixi sen titikaon Ncháina

<sup>8</sup>Ja'anta sa'ó kuachuxin'anta ndo Dio, méxin baktikaonta naa dio je'a nduaxin dio. <sup>9</sup>Ko jai ó kuichuxinnta ndo Dio, o ícha jian xron<sup>dachroni</sup> ixi je'e ndo chúxinnta ndo. ¿Xran<sup>chi</sup> íjngo xrokjannta xroxraonnta ti kuanche'enta ko me'e íjngo tsindoxin ti xra<sup>x</sup>onnta?, me'e jaña xrokjannta xran<sup>chi</sup> naa xi nche'e xra tituen'en na. <sup>10</sup>Ja'anta xrotjaunnta titikaonnta nchakon ko nchanitjao ko nano ko kiée ngujngu nchakon. <sup>11</sup>Jan'an riaa juachjaon ko rixra<sup>x</sup>on ixi ti juintakuan'annta xro'an konda.

<sup>12</sup>Kichuuna, nche'enta xran<sup>chi</sup> jan'an jian titika'on Ncháina ixi jan'an jian jui'i ngajinnta ko nta'a xran<sup>chi</sup> ja'anta ko ti kuanche'enta, xro'an ti me'e juinchenina. <sup>13</sup>Ko ja'anta ó no'anta ixi nchakon n<sup>t</sup>atjunta chijni tajon juachaxin tsechónni, jan'an ria naa chin nchakon me'e. <sup>14</sup>Ko ichin kuachonda tsango tangi bake'é ko ja'anta kuinduna'ininta. Na'i. Ja'anta jian kuiyananinta xran<sup>chi</sup> xroku<sup>ii</sup> naa sen ángel me'e ndo Dio o xran<sup>chi</sup> xroku<sup>ii</sup> ndo Jesucristo. <sup>15</sup>Ko jai, ¿no jii ti juaxruxin kuachondanta? Ko chao xron<sup>dachrjan</sup> ixi nchakon me'e ja'anta xrokuantsjengínta

<sup>c</sup> 4:3 *xasintajni* mundo  
4:5: Ro. 8:15-17.

naa ikonnta ko xrochjánanta.

<sup>16</sup>Ko jai, ¿á ikjanna naa xi ningakon'ennta ixi ntatjunta nge'e xrondachro chijni jian?

<sup>17</sup>Ni ntakateyánta tsitikaonnta ley íjngo, je'e nā tsango jian nichja'anta nā. Ko je'a nduaxin me'e ixi je'e nā tjaun nā tsantsjendantana, ko tjume'e ja'anta xrorué'enta nā. <sup>18</sup>Ko chao tsiye'eni kaxin sen kichuuni siá je'o sinche'eni ti jian ngajin sen. Ko nduaxin nichje'enta sen kichuuna kain nchakon; je'a je'o nchakon ritjén jan'an. <sup>19</sup>Chjan'na, íjngo jinchenína ixi ja'anta xranchi naa nchri jinchejongí'e chjen'en, ko jaña tson'en hasta ti jian tsitikaonnta ndo Cristo ngaya asáanta. <sup>20</sup>Jai tuinxin xrojueña'o xrobake'é ngajinnta ko chaxro xronichja'anta, ko jai nóna'i nge'e ícha xrondachrjan.

**Juakoxin ndo Pablo ixi  
nchri Agar ko jan Sara**

<sup>21</sup>Ja'anta ti tjaunnta tsitikaonnta ley chronga ndo Moisés, ndachijininta, ¿nge'e ndachro chijnie ndo Dio ixi ndo Abraham? <sup>22</sup>Ko ja'in ndachro ixi ndo Abraham kuichónnda ndo yuu chjan. Naa xjan ngajin nchri nchexrā ko naa xjan ngajin janchri'e ndo. <sup>23</sup>Chjen'en nchri nchexrā jongí'e xjan xranchi tjongí'e kain chjan. Ko chjen'en janchri'e ndo jongí'e xjan ixi jaña xrokon'en nge'e tsindachro ndo Dio xrokuajon ndo. <sup>24</sup>Chijni ji'i tjako ixi yuu nchri tjakoxin

yuu chijni tsindachro ndo Dio.

Naa chijni konchjianxin ijna Sinaí; chijni me'e xrondachro ixi nchri Agar, me'e kuachrjenixin sen nche'e xrā, sen tituan'i. <sup>25</sup>Ixi nchri Agar xranchi xrokjui ijna Sinaí jii nunte Arabia ko jnā ji'i xranchi xrokjui tjajna Jerusalén, ko tjajna me'e kain chujni ste nti'i ko xrokonda titikaon nā ley, je'e nā ko chjen'en nā. <sup>26</sup>Ko tjajna Jerusalén jii ngajni ti no tituan'i ley, me'e tjajnaina. <sup>27</sup>Ko ndachro xroon chijnie ndo Dio:

Take'é juaxruxin ja'a nchri ti jua'i nchejongí'e ichjan.

Tuyakua ixi tsango chá'a ixi ja'a kuichuxin'a ti tangi tíin nchri nchejongí'e ichjan.

Ixi nchri tsikintu'e ndoxi'e, ícha itsjé chjen'en nchra ixi nchri chónnda ndoxi'e.

<sup>28</sup>Kichuuna, jaina stena xranchi ndo Isaac ixi kain jaina chjen'en ndo Dio ixi jaña tsindachro ndo tson'en. <sup>29</sup>Ko xranchi sa'ó chjen'en nchri Agar, baningakon'en xjan, xjan jongíexin ixi juachaxien Espíritue ndo Dio, xjan ndatin'in Isaac, chjen'en jan Sara. Ko jaña jiton'en jai. <sup>30</sup>Ko ndachro xroon chijnie ndo Dio tsindachro ndo ndo Abraham: “Tengia nchri nche'e xrā, satsji nchra ko kao chjen'en nchra, ixi chjen'en nchra jua'i tsayé'e xjan nge'e tikinixin'en chjen'en jan chónnda ndoxi'e.” <sup>31</sup>Méxin, kichuuna, jaina je'ana xranchi chjen'en nchri Agar nche'e xrā. Na'i. Jaina stena

xranchi chjen'en jan Sara chóna ndoxi'e.

**Ndo Cristo juinchemé'e ndo ti ndako'a juinche'enta**

**5** <sup>1</sup>Ndo Cristo juinchemé'e ndo ti ndako'a juinche'ena ko jai ley í jua'i tetuajna. Méxin, jian titikaonnta ndo Cristo ko tintue'anta ixi ley tsetuan'annta íjngo.

<sup>2</sup>Tin'ennta, jan'an Pablo, ndachrjan ixi siá xrokuaanta chji'e ni judío, me'e íxro'an xrokuite ti tsitikaonnta ndo Cristo. <sup>3</sup>Tja'on xrondachrjan íjngo ixi siá xrojan chujni tsa chji'e ni judío, ni me'e xrokonda tsitikaon na kaxon kain nge'e tituan'an ley kuayé'e ndo Moisés. <sup>4</sup>Ko ja'anta ti xra xraxaonnta ixi siá titikaonnta ley me'e tsoMéxin jíanta, ja'anta xranchi ó xrokuintu'enta ndo Cristo ko ti tjua'anta ndo Dio. <sup>5</sup>Ko jaina ixi juasie Espíritue ndo Dio ko ti chuntiana ndo, me'e, nojna ixi tsechónna kain nchakon<sup>d</sup> ixi ó komé'e jfejna. <sup>6</sup>Ko siá jaina chuntiana ndo Jesucristo, í tjinte'a siá chondana o chonda'ina chji'e ni judío. Ko ti ícha tjintee, me'e ti xrochuntiana Ncháina Jesucristo, ko ti chuntiana me'e tsingijnana tsintena jian ko xrotjue'e kichuuna.

<sup>7</sup>Ja'anta ó jian stetitikaonnta. Ko jai, ¿ngisen juntakateyanta ixi ítsitikaon'anta chijni nduaxin?

<sup>8</sup>Ji'i je'a nge'e tjaun ndo Dio, ixi je'e ndo kuiya'anta ndo. <sup>9</sup>\*Jian xraxaonnta ixi naa nchichjaon ti nchetja'in chu'u, me'e nchetja'in kain chu'u. <sup>10</sup>Jan'an chuntia ixi Ncháina tsingijnanta ixi tsindoxin'anta nge'e xraxaonnta. Ko ndo Dio tsjankata'a ndo ijie ngajin ngixe'i ni ntekateyanta tsitikaon'anta jian.

<sup>11</sup>Kichuuna, siá jan'an xrondachrjan ixi xrokonda xrokuaanta chji'e ni judío, ni judío xroningakona'ina na. Ko kaxon xroningakuen'a na chijni jian juako'anta chronga xranchi kuen'en ndo Cristo nganito ntacru. <sup>12</sup>Ko ni ntakateyanta tsaanta chji'e ni judío, cháña je'e na naa xrochrjinxón nchijí me'e na.

<sup>13</sup>Ja'anta kichuuna, ndo Dio kuincha'anta ndo ixi ítsama'inta ijie. Méxin, nchekateya'i asáanta siche'enta ti ña'i. Cháña tingijnanta ko tjue'enta sen kichuunta. <sup>14</sup>Ixi kain ti tituan'an ley, me'e xrondachro naakua nge'e tsitikaonnta: "Xrotjue'enta sen kichuunta xranchi tjue'enta asáanta." <sup>15</sup>Ko siá ja'anta to'in kichuunta ko ningakon'en kichuunta, jian xraxaonnta ixi basinchetjáña ngujngu asáanta.

**Xranchi titikaonni Espíritue ndo Dio**

<sup>16</sup>Jan'an ntatjunta ji'i: Nche'enta xranchi tjaun Espíritue ndo Dio,

<sup>d</sup>5:5 *tsechónna kain nchakon* vida eterna  
5:9: 1Co. 5:6.

ko jaña tsitikaon'anta nge'e tjaun cuerpoanta ko sinche'anta ti ña'i. <sup>17</sup>\*Ixi nge'e ña'i tjaun cuerpoanta sinche'e, tətoka'o Espíritue ndo Dio, ko nge'e tjaun Espíritue ndo Dio sinche'enta tətoka'o nge'e ña'i xraxaonnta. Ko kayui, me'e tinteke'to kichuu. Méxin, ja'anta jua'i nche'enta nge'e ti jian. <sup>18</sup>Ko siá tsitikaonnta ti nge'e tjaun Espíritue ndo Dio, ítsetuan'í ley ngajinnta.

<sup>19</sup>Tuinxin tikonni kain nge'e ña'i nche'e chujni: ti tjaun nā xrochónda nā inaa nchri o inaa xi ti je'a tsikute'e nā, ko ti sinche'e nā ti ña'i, ko xraxaon nā ti ndako'a, <sup>20</sup>ko ti chónde'e nā juasaya ídolo, ko itji nā ngajin ni tuso, ko ningakon'en nā inaa chujni, ko tochjio nā, ko tuinxin toñaon nā, ko tjaun nā je'o nā xrochónda nā itsjé nge'e, ko nchekateya kichuu nā ixi tsachrjendáa nā, <sup>21</sup>ko chjuye'e nā, ko ni naatónaxón kichuu, ko ni kuan, ko ni tsango xengo, ko ikaxin nge'e nche'e nā. Ko ó sa'ó ndachrjan ko jai íjngo ntatjunta ixi ngisen jaña nche'e, sen me'e tsayé'a sen juachaxin tsake'e sen ti no tetuan'an ndo Dio.

<sup>22</sup>Ko Espíritue ndo Dio tajon ixi xrotjue'e kichuuna, ko juaxruxin tsojuna, ko tseto'ana, ko taka'i xrochjajna juañaon, ko jian nichje'e kichuuna, ko tjaunna tsingijnana inaa chujni ko nche'ena kain nge'e ndachrona,

<sup>23</sup>ko nchejié'a aséejna, ko jian tsetuen'en aséejna sinche'ana ti ndako'a. Siá sinche'ena jaña, xro'an ijie tsamana. <sup>24</sup>Ixi ngisen ó tikinxin'en Ncháina Cristo, í jua'i sinche'e sen nge'e ndachro cuerpoe sen ko kain nge'e ti ndako'a xraxaon sen. <sup>25</sup>Ixi siá sinche'ena nge'e tjaun Espíritue ndo Dio, xrokonda tsintu'ena ixi Espíritue ndo Dio tsitauina nti'a.

<sup>26</sup>Xrokonda sinchejié'a aséejna ko sincheñaon'a kichuuna ko tsochjuye'ana ngajin kaxin sen kichuuna.

### Tingijna kichuunta

**6** <sup>1</sup>Kichuuna, siá tsikonta xrojan ngisen ndako'a jinche'e, ja'anta ti chondanta Espíritue ndo Dio, xrokonda tsingijnanta sen ko jian nichje'enta sen ixi í sinche'a sen ti ndako'a. Ko tsje'enta jian xranchi nche'e ja'anta, nchéxin ja'anta sinche'enta ti ndako'a kaxon. <sup>2</sup>Tingijna kichuunta nchakon chondanta xrojan juachjaon, ko jaña tsitikaonnta ti tetuan'an ndo Cristo.

<sup>3</sup>Ko siá xrojan ngisen ndachro ixi je'e sen tsango no'e sen ko nduaxin'a, sen me'e je'o sen jincheye'e aséen sen. <sup>4</sup>Ngujngu ngisen xrokonda sa'ó xrotsje'e sen á jian jinche'e sen. Ko siá nduaxin chao jinche'e sen, me'e chao xroché'e sen ixi no'e sen ixi jian jinche'e sen, ko xrotsje'a sen

xranchi nche'e inaa chujni. <sup>5</sup>Ixi ngujngu sen xrokonda sinche'e sen nge'e tikinixin'en sen.

<sup>6</sup>Ngisen jitangi chijni jian, xrokonda tsingijna sen ngisen juincheken'en sen, ko tsajon sen nge'e jian chóna sen.

<sup>7</sup>Ja'anta ncheye'anta asáanta ixi xro'an ngisen ncheye'e ndo Dio ixi ti tenga chujni, me'e tsandáa sen. <sup>8</sup>Ixi siá tenga sen nge'e ña'i xraxaon aséen sen, kaxon tsandáa sen nge'e ti ña'i kuenga sen, ko me'e tsenxin sen. Ko sen tenga nge'e tjaun Espíritue ndo Dio, tsandáa sen nge'e tajon Espíritue ndo, me'e tsechón sen kain nchakon. <sup>9</sup>Méxin, xrokonda tsonchrjen'ana sinche'ena nge'e jian, ko siá nduaxin sinche'ena jaña, tsjachana tsayé'ena nge'e jian. <sup>10</sup>Méxin xrokonda ngujngu nchakon tsingijnana kain chujni ko ícha jian tsingijnana sen kichuuna, sen chuntia Ncháina Jesucristo.

#### Ndo Pablo juexin nichja ndo

<sup>11</sup>Tsje'enta ixi tsango ijié letra rikjianxinnta tjáana. <sup>12</sup>Ko ni ntakateyanta ixi tsaanta chji'e ni judío, ni me'e je'o tjaun na

ixi xrondachro chujni ixi jian nche'e na ko tjaun'a na tangi tson'en na kondeexin ti ntacru kuenito ndo Jesucristo. <sup>13</sup>Ko ni tsikaa chji'e, je'e na nche'a na kain nge'e tituan'an ley. Ko je'e na tjaun na tsaanta chji'e ni judío ixi me'e sinchejiéxin aséen na ixi juacha na juinchekateyanta na tsaanta chji'e. <sup>14</sup>Ko jan'an ninaa nge'e tjaun'a sintajiéxin aséenna. Jan'an je'o tja'on sintajíé aséenna ixi ndo Cristo kuenxin ndo ixi jan'an nganito ntacru. Ko ixi je'e ndo kuen'en ndo ti ntacru, méxin, jan'an í xro'an nge'e tja'on kondee nunte xasintajni ixi jan'an kaxon xranchi ó xrokuen'enna. <sup>15</sup>Ko siá titika'onna ndo Jesucristo, í xro'an tjintee á yaana chji'e o na'i. Ti ícha tjintee, jaina chujni natjúána. <sup>16</sup>Ko kain sen nche'e jaña tsayé'e sen juaxruxin ko ndo Dio tsikonó'e ndo sen.

<sup>17</sup>Ko jai tjaun'a ixi xrojan ngisen sincheni'e aséenna ixi jan'an ó tsikoni'e cuerpona me'e chronga ixi jan'an nta'a xrée Ncháina Jesucristo.

<sup>18</sup>Kichuuna, Ncháina Jesucristo sintanchaonnta ndo kainnta. Jaña tson'en.